

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ pañcatriṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcatriṁśaḥ sargaḥ ॥

sumantrēṇa prabōdhitāyā bhartsitāyāśca kaikēyyā akṣōbhaḥ

tatō nidhūya sahasā

śirō niḥśvasya cāsakṛt |

pāṇim pāṇau viniṣpiṣya

dantān kaṭakaṭāyya ca ॥ 2.35.1 ॥

lōcanē kōpasamraktē

varṇam pūrvōcitam jahat |

kōpābhibhūtaḥ sahasā

santāpamaśubham gataḥ ॥ 2.35.2 ॥

manaḥ samīkṣamāṇaśca

sūtō daśarathasya ca |

kampayanniva kaikēyyā

hṛdayam vākśaraiḥ śitaiḥ ॥ 2.35.3 ॥

vākyavajrairanupamai -

rnirbhindanniva cāśubhaiḥ |

kaikēyyāḥ sarvamarmāṇi

sumantraḥ pratyabhāṣata ॥ 2.35.4 ॥

yasyāstava patistyaktō  
 rājā daśarathaḥ svayam |  
 bhartā sarvasya jagataḥ  
 sthāvarasya carasya ca || 2.35.5 ||

nahyakāryatamaṃ kiñci -  
 ttava dēvīha vidyatē |  
 patighnīm tvāmahaṃ manyē  
 kulaghnīmapī cāntataḥ || 2.35.6 ||

yanmahēndramivājayyaṃ  
 duṣpakampyamivācalam |  
 mahōdadhimivākṣōbhyaṃ  
 santāpayasi karmabhiḥ || 2.35.7 ||

māvamaṃsthā daśarathaṃ  
 bhartāraṃ varadaṃ patim |  
 bharturicchā hi nārīṇāṃ  
 putrakōṭyā viśiṣyatē || 2.35.8 ||

yathāvayō hi rājyāni  
 prāpnuvanti nṛpakṣayē |  
 ikṣvākukulanāthē'smiṃ -  
 staṃ lōpayitumicchasi || 2.35.9 ||

rājā bhavatu tē putrō  
 bharataḥ śāstu mēdinīm |  
 vayaṃ tatra gamiṣyāmō  
 yatra rāmō gamiṣyati || 2.35.10 ||

na ca tē viṣayē kaścīd  
 brāhmaṇō vastumarhati |  
 tādrśaṃ tvamamaryāda -  
 madya karma kariṣyasi || 2.35.11 ||

nūnaṃ sarvē gamiṣyāmō  
 mārgaṃ rāmaniṣēvitam |  
 tyaktā yā bāndhavaiḥ sarvai -  
 rbrāhmaṇaiḥ sādhubhiḥ sadā || 2.35.12 ||

kā prītī rājyalābhēna  
 tava dēvi bhaviṣyati |  
 tādrśaṃ tvamamaryādaṃ  
 karma kartuṃ cikīrṣasi || 2.35.13 ||

āścaryamiva paśyāmi  
 yasyāstē vṛttamīdrśam |  
 ācarantya na vidṛtā  
 sadyō bhavati mēdinī || 2.35.14 ||

mahābrahmarṣiṣṣṭā vā  
 jvalantō bhīmadarśanāḥ |  
 dhigvāgdaṇḍā na hiṃsanti  
 rāmapravrajānē sthitām || 2.35.15 ||

āmraṃ chittvā kuṭhārēṇa  
 nimbaṃ paricarēt tu kaḥ |  
 yaścainaṃ payasā siñcē -  
 nnaivāsya madhurō bhavēt || 2.35.16 ||

ābhijātyaṃ hi tē manyē  
 yathā mātustathaiva ca |  
 na hi nimbāt sravēt kṣaudraṃ  
 lōkē nigaditaṃ vacaḥ || 2.35.17 ||

tava māturasadgrāhaṃ  
 vidma pūrvaṃ yathā śrutam |  
 pitustē varadaḥ kaścid  
 dadau varamanuttamam || 2.35.18 ||

sarvabhūtarutaṃ tasmāt  
 sañjajñē vasudhādhipaḥ |  
 tēna tiryaggatānāṃ ca  
 bhūtānāṃ viditaṃ vacaḥ || 2.35.19 ||

tatō jṛmbhasya śayanē  
 virutād bhūrivarcasaḥ |  
 pitustē viditō bhāvaḥ  
 sa tatra bahudhāhasat || 2.35.20 ||

tatra tē jananī kruddhā  
 mṛtyupāśamabhīpsatī |  
 hāsaṃ tē nṛpatē saumya  
 jijñāsāmīti cābravīt || 2.35.21 ||

nṛpaścōvāca tāṃ dēvīṃ  
 hāsaṃ śaṃsāmi tē yadi |  
 tatō mē maraṇaṃ sadyō  
 bhaviṣyati na saṃśayaḥ || 2.35.22 ||

mātā tē pitaraṃ dēvi  
 punaḥ kēkayamabravīt |  
 śaṃsa mē jīva vā mā vā  
 na mām tvam prahasiṣyasi || 2.35.23 ||

priyayā ca tathōktaḥ sa  
 kēkayaḥ pṛthivīpatiḥ |  
 tasmai taṃ varadāyārthaṃ  
 kathayāmāsa tattvataḥ || 2.35.24 ||

tataḥ sa varadaḥ sādḥū  
 rājānaṃ pratyabhāṣata |  
 mriyatām dhvaṃsatām vēyaṃ  
 mā śaṃsīstvaṃ mahīpatē || 2.35.25 ||

sa tacchrutvā vacastasya  
 prasannamanasō nṛpaḥ |  
 mātaraṃ tē nirasyāśu  
 vijahāra kubēravat || 2.35.26 ||

tathā tvamapi rājānaṃ  
 durjanācaritē pathi |  
 asadgrāhamimaṃ mōhāt  
 kuruṣē pāpadarśinī || 2.35.27 ||

satyaścātra pravādō'yaṃ  
 laukikaḥ pratibhāti mā |  
 pitṛn samanujāyantē  
 narā mātaramaṅganāḥ || 2.35.28 ||

naivaṃ bhava gṛhāṇedaṃ  
 yadāha vasudhādhipaḥ |  
 bharturicchāmupāsvēha  
 janasyāsya gatirbhava || 2.35.29 ||

mā tvaṃ prōtsāhitā pāpai -  
 rdēvarājasamaprabham |  
 bhartāraṃ lōkabhartāra -  
 masaddharmamupādadhā || 2.35.30 ||

nahi mithyā pratijñātaṃ  
 kariṣyati tavānaghaḥ |  
 śrīmān daśarathō rājā  
 dēvi rājīvalōcanaḥ || 2.35.31 ||

jyēṣṭhō vadānyaḥ karmaṇyaḥ  
 svadharmasyāpi rakṣitā |  
 rakṣitā jīvalōkasya  
 balī rāmō'bhiṣicyatām || 2.35.32 ||

parivādō hi tē dēvi  
 mahān lōkē cariṣyati |  
 yadi rāmō vanaṃ yāti  
 vihāya pītaraṃ nṛpam || 2.35.33 ||

svarājyaṃ rāghavaḥ pātu  
 bhava tvaṃ vigatajvarā |  
 nahi tē rāghavādanyaḥ  
 kṣamaḥ puravarē vasan || 2.35.34 ||

rāmē hi yauvarājyasthē  
rājā daśarathō vanam |  
pravēkṣyati mahēṣvāsaḥ  
pūrvavṛttamanusmaran || 2.35.35 ||

iti sāntvaiśca tīkṣṇaiśca  
kaikēyīm rājasaṃsadi |  
bhūyaḥ saṅkṣōbhayāmāsa  
sumantrastu kṛtāñjaliḥ || 2.35.36 ||

naiva sā kṣubhyatē dēvī  
na ca sma paridūyatē |  
na cāsyā mukhavarṇasya  
lakṣyatē vikriyā tadā || 2.35.37 ||

|| ityārṣē śrīmadrāmāyaṇē vālmikīyē ādikāvyē  
ayōdhyākāṇḍē pañcatriṃśaḥ sargaḥ ||